

«Huşsuz» kempir / satiriki hekaýa

Category: Hekaýalar, Kitapcy, Satiriki hekaýalar

написано kitapcy | 22 январа, 2025

"Huşsuz" kempir / satiriki hekaýa «HUŞSUZ» KEMPIR

Ýaşayan ýerim mikroraýon bolsa-da, irgözinden göçüp gelemsoň oduk-budujak ekinmek üçin sygryň dili ýaly ýerjagaz edindim. Walla, o ýeri maňa uly güýmenje bolýar how!

Bahar baýramçylygynyň öň ýanyragydy. Gydyrdanan bolup öz ýerimde bu gün-erte açyljak bolşup oturan gülleriň düýbünü ýumşadyp ýördüm.

– Amanmy janym.

Men kellämi galdyryp, ses gelen tarapa seretdim. Çalanan saçlary hüwjerip ýüzüne dökülip duran bir kempire gözüm kaklyşdy.

– Ýeňňe, salawmaleýkim. Zähmetkeşleriň halkara raýdaşlyk günü bolan ýetip gelyän 1-nji Maý baýramyňyz mübärek bolsun! Size berk...

Bilemok, ol aýalyň ýa-ha gulagy agyr, ýa-da onuň öz aladasy özüne ýetik eken. Baýramçylyk bilen işi ýok.

– Şu taýy on birinji mekirmi?!

– Hawa, daýza jan, hawa, bolup bilse-ha şodur.

Ol birhili ýitirip tapan ýaly begenip ýyljyraklady. Has golaýragyma süýşdi.

– Maňa o tüki nemäň öýi gerekdi – diýip, ol kimdir biriniň adyny ýatlajak bolup, gözünü süzgekletdi.

– Kimiň öýi?

– Wah, şuwat ady dilimiň ujunda welin... Neme-le, aýalyňa Ýamanja diýýändirler, özem uborşyk bolup işleýä, yşgolda. Adamsam özüňiz ýaly...

– Mekdepde tam süpürji bolup işleýä diýdiňizmi? – men onuň sözünü böldüm.

– Hawa, uborşyk, özi şeý diýdi.

Düşnükli. Kelebiň ujuny ýitiren kempir diýerler maňa. Edip

bolsa kömek etmeli. Ýöne nädip?! Mikrorayında otuz müňe golaý adam ýaşaýar, özem ýamanja-ýamanja aýallar gaty kän bu ýerde, olaryň haýsy birini tanajak.

– Öý nomerini zadyny...

Ol birden gygyrды.

– Wiý, adamsynyň ady neme, Halmyrat. Mesgewe gatnaýan otlynyň bir magunyň hojaýynymyşyn özem.

Men garryny gynap durmaýyn-la. Öňi-soňy onuň soraýan adamsyny tanajak gümanam ýok. Onsoňam «Bilemok» müň belany başdan sowar diýipdirler ahyryn.

– Gynansak-da, garry, men-ä beýle adamyny tanamok.

Ol ugrajak ýaly etdi-de, birki ädim ätdi. Birdenem ýene-de yzyna öwrüldi. Sag elindäki paty-putusyny çep eline geçirdi. Aý ýok, gürrüňdeş tapynsa bi garry gaty bir gidiberjege-de meňzänok.

– Olar mata-marlagam satýandyr. Nädip satmasyn, duldegşir goňsulary söwda ysgylatlarynyň ketdesimişin. Adyna-da Aman Esenowiç diýýäler. 1947-nji ýylda doglan. Baş sanam çagasy bar. Öňräk ortanjy ogluny öýerende, onuň atbaşysyna kyrk sekiz lükge gidipdir. Şo ýaňky Aman Esenowiç diýilýäni arada gapjapdyrlaram, miliseler. Onda-da ol para-peşgeşi bilen hakyt sypanmyşyn. Wah, köşek, büwagt näme, puluň bolsa ýyldyzdan ýol ýasap, Aýa sataşsa bolýa...

Men bu garrynyň kimdir biriniň öýüni gözleýän-ä, dogrusy, şübhelenip başladym. Gel, ony ugruna sürüp göreýin-le. Goý, diliniň hözirini görsün.

– Dogrudyr garry. Bi mekirde her hili jemende ýaşaýar...

Garry goşlaryny bir gapdala goýdy-da, özüni aşak goýberdi. Goýry kölegä atylan gülli keçäniň üstünde mazaly ornaşdy.

– Bu çäýnejigiňde bir owurt çäý galmadymy? – diýip, ol meniň jogap bererime-de garaşman, çäýnegi sarkdyrды.

– O-ho-how, görýän welin, bi Göroglydaky kempir ýaly başa düşen towky bolaýmasyn. Ýok, sypmaň alajyny etmeli. Bu garryň gürrüňem gerek däl, özem...

– Ýeňňe, siz ýaňky gözleýän adamyňyzy ho gaýrarakdan bir ýerden sorap görüň. Edil şu ýerlerde-hä şeýle adam ýaşanok.

Ol düwünçkeleriniň birini golaýragyna çekdi-de, çişerilip

meniň ýüzüme seretdi.

– Jan ogul, bi näme, sakgala-murta basdyrypsyň-la, eýgilikmi özi?

Men törpi ýaly garalyp duran eňegimi sypalaşdyrdym.

– Hudaýa şükür, saglyk. Ýöne ýekşenbe günü işe gitmämsoň syrmadymam-da. Aý, onsoňam dükanlarda-da bir üýşüp ýatan almazam ýok.

Garrynyň gözi ýitilenen ýaly boldy. Onuň birhili dilem süýjedi.

– Wah, köşejiğim, bi dükanlara suw çaykalan ýaly boldy, zat ýok asyl. Özünüz ýaly gowka oglan duşaysa diýip ýanyma birki gap almazyk alypdym, özem importnyý...

Men bu kempire ýagyrynişligimo otladyp dynaýyn-la, ýogsam ol ýakamy goýberjek däl. Hasaplaşyp hoşlaşdym.

Ol aňyrrak gitdi-de:

– Be, sen onda Ýamanjalaň öýüni bileňok-da?! – diýip, yzyna gaňryldy.

Men eşitmedik bolup öz işime güýmendim. Ol ýene-de gygyrdy. Goýjak däl-ow.

– Ah-ow, başyňa-gözüne döneyin, daýza jan, gözleýän adamyň goňşy-golamyna çenli tanajak bolup ýörmän, olaryň jaz nomerini belläýmeli ekeniň-ä – diýip, men janymdan syzdyryp özelendim. Meniň çynymdygyny ýaňky ahyry andy öýdýän. Hüňürdäp öz ýoluna rowana boldy.

– Wah, men bir aňkasy aşan, huşsuz, skleroz kempir-ä, nomur-somuryňy näbileýin...

Täçmämmet JÜRDEKOW. Satiriki hekaýalar